

سبعہ تعلقات؛ تعارف، اہمیت اور منتخب اشعار

تاریخی پس منظر:

انسانی دلچسپیوں اور نفسیاتی عوامل میں شعر کو بڑی بنیادی اہمیت حاصل ہے۔ طبعیتیں اس کی طرف مائل ہوتی ہیں، اس کو پسند کرتی ہیں اور اس سے اچھایا برا سبق لیتی ہیں۔ یہی معاملہ زمانہ جاہلیت میں بھی تھا۔ جاہلیت میں شعر؛ عرب کا علمی دیوان، ان کے نسب و فخر کی دلیل اور ان کی عقل و حکمت کی انتہا سمجھا جاتا تھا۔ وہ اپنے بیشتر معاملات میں اشعار ہی کو دلیل اور حجت کے طور پر پیش کرتے تھے۔

حضرت عمر بن خطاب رضی اللہ عنہ کا قول ہے:

"الشَّعْرُ دِيْوَانُ الْعَرَبِ".

ترجمہ: شعر عربوں کا دیوان (یادگارِ علم) ہے۔

مکہ مکرمہ کو حضرت ابراہیم علیہ الصلوٰۃ والسلام، حضرت اسماعیل علیہ السلام اور خاص طور پر خانہ کعبہ کی وجہ سے جو مرکزیت حاصل تھی، اس کی بنا پر پورے عرب کے لوگ موسم حج میں مکہ مکرمہ میں جمع ہوتے تھے۔ وہاں پر بڑے بڑے تجارتی میلے اور بازار لگا کرتے تھے۔ ان بازاروں میں خرید و فروخت اور دیگر سرگرمیوں کے ساتھ ساتھ شعر و شاعری کی بڑی بڑی مجالس بھی منعقد ہوتی تھیں۔

عرب کے کونے کونے سے شعراء اور سامعین ان مجالس میں شرکت کرتے تھے۔ ان مجلسوں میں شعراء کے لیے ایک اونچا اسٹیج بنایا جاتا تھا، جس پر وہ چڑھ کر اپنا قصیدہ اور اس کے اشعار پڑھتے تھے۔ وہاں پر بڑے بڑے نامور شعراء اور اہل فہم و فراست لوگ موجود ہوتے تھے، جن میں سب سے زیادہ اہمیت قریش کے سرداران کو حاصل ہوتی تھی۔ ان سرداران کی موجودگی میں پڑھے جانے والے قصائد میں سے جس قصیدے کو سب سے زیادہ پسندیدگی حاصل ہوتی، اور جسے سب سے

اچھا سمجھا جاتا، وہ قصیدہ پورے عرب میں مشہور ہو جاتا۔ اور جس قصیدے کو تمام لوگ متفقہ طور پر پسند کرتے، اسے ریشمی کپڑے پر سونے کے پانی سے لکھ کر کعبہ کے پردوں کے ساتھ لٹکا دیا جاتا تھا۔ شاہانِ وقت بھی ان قصائد کو بڑی اہمیت دیتے تھے اور اپنے خاص خزانہ میں لکھوا کر رکھا کرتے تھے۔ زمانہ جاہلیت کے اشعار، قصائد اور نظموں کو کئی لوگوں نے کتابی صورت میں محفوظ کیا۔ ان میں سے چند مشہور کتب کے نام درج ذیل ہیں:

1 المعلقات السبع

مرتب: حماد الراویہ؛ وفات: 155ھ

المعلقات وہ قصائد ہیں جو دورِ جاہلیت کے طویل اور اعلیٰ پایہ اشعار پر مشتمل ہیں۔ انہیں عربی شعر کا شاہکار سمجھا جاتا ہے۔ انہیں "معلقات" اس لیے کہا جاتا ہے کیونکہ یا تو یہ کعبہ کے پردوں پر لٹکائے جاتے تھے، یا اس لیے کہ یہ اپنے جمال اور بلاغت کی بنا پر لوگوں کے اذہان میں راسخ ہو جاتے تھے۔

2 دیوان المفضلیات

مرتب: المفضل بن محمد بن یعلیٰ بن عامر الضبی الکوفی؛ وفات: 178ھ

یہ معلقات کے بعد سب سے قدیم شعری مجموعہ ہے، جس میں 128 قصائد اور قطعات شامل ہیں، جو جاہلی، مخضرم اور ابتدائی اسلامی عہد کے شعراء کا کلام ہے۔ یہ جاہلی شاعری کا معتبر ترین ماخذ شمار کیا جاتا ہے کیونکہ مؤلف نے صحیح روایت کا خاص اہتمام کیا۔

خصوصیات:

1. شعراء کے انتخاب میں تنوع سے کام لیا گیا ہے۔ یعنی جاہلی، مخضرمی اور اسلامی شعراء؛ تینوں کے کلام سے انتخاب کیا گیا ہے۔
2. صرف معتبر زبانی روایات پر اعتماد کیا گیا ہے۔

3. کتاب کو سادہ اور واضح اسلوب میں تحریر کیا گیا ہے۔

3 الاصمعیات

مرتب: ابو سعید عبد الملک بن قریب بن عبد الملک بن علی بن اصمعی الباهلی البصری؛ وفات: 213ھ
یہ شعری مجموعہ لغت اور گرامر کے مشہور امام اصمعی نے اپنی روایات سے مرتب کیا، جس میں جاہلی اور مخضرم شعراء کا کلام شامل ہے۔

خصوصیات:

1. اس مجموعہ کی سب سے اہم خصوصیت لغت، زبان اور ادب پر بھرپور توجہ ہے، اسی وجہ سے یہ ادبی اور لغوی دونوں اعتبار سے ایک معتبر مرجع ہے۔
2. ایسے نادر شعراء کا کلام بھی موجود ہے جن کا کلام دوسری کتب میں نہیں ملتا۔
3. کتاب میں بلاغت اور جاہلی اسلوب کے عمدہ نمونے اکٹھے کیے گئے ہیں۔

4 دیوان الحماسة

مرتب: ابو تمام حبیب بن اوس بن الحارث الطائی؛ وفات: 231ھ

عباسی دور کے مشہور قصیدہ گو شاعر ابو تمام نے اس دیوان میں جاہلی اور اسلامی اشعار سے بہترین انتخاب پیش کیا ہے۔ یہ دیوان حسن انتخاب اور بلاغت کی عمدہ مثال سمجھا جاتا ہے۔

خصوصیات:

1. اشعار و قصائد کا انتخاب نہایت عمدہ اور نفیس ہے۔
2. کتاب کو مختلف ابواب میں منقسم کیا گیا ہے اس وجہ سے کتاب میں بھرپور موضوعاتی تنوع پایا جاتا ہے مثلاً شجاعت، حمیت، عصیت، فخر، مرثیہ، نسب وغیرہ۔
3. حسن ترتیب اور تہذیب کے اعتبار سے یہ مجموعہ بے مثل سمجھا جاتا ہے۔

5 کتاب الاغانی

مرتب: ابوالفرج علی بن الحسین بن محمد بن احمد بن الھیشم القرشی الاموی الاصفھانی؛ وفات: 356ھ

یہ ایک ضخیم موسوعہ (انسائیکلو پیڈیا) ہے، جس میں مصنف نے شعراء کے حالات، ان کی مجالس اور سینکڑوں جاہلی و اسلامی اشعار جمع کیے۔

خصوصیات:

1. یہ کتاب؛ ادب، تاریخ، نقد اور سیرت کا جامع اور بے نظیر مجموعہ اور مرجع ہے۔

2. اس میں ایسے بہت سے اشعار بھی ہیں جو دیگر دیوانوں میں محفوظ نہیں۔

3. اس میں گمنام جاہلی شعراء کے بارے میں قیمتی معلومات مہیا کی گئی ہیں۔

ہم اس محاضرہ میں ان کتب میں سے سب سے معروف یعنی "المعلقات السبع" پر گفتگو کریں گے، اور ہر معلقہ کے چند منتخب اشعار کا اردو ترجمہ بھی ذکر کریں گے۔ نیز، ہم شعراء کے حالات زندگی، ہر معلقہ کے اہم مضامین اور ان کی نمایاں خصوصیات کا بھی جائزہ لیں گے۔

ان کتابوں میں سب سے زیادہ شہرت المعلقات کی ہوئی، جسے مشہور مؤرخ، واقع نگار، عربی لغت اور شعر کے سب سے بڑے ماہر حماد ابن ابی لیلی الراویہ (م 155ھ) نے جمع کیا۔ ان کا لقب ہی "الراویہ" پڑ گیا تھا، کیونکہ وہ اشعار کی روایت کثرت سے کرتے تھے۔ کہا جاتا ہے کہ انہوں نے ولید بن یزید کی مجلس میں دو ہزار سات سو قصائد زبانی سنائے تھے۔

حماد الراویہ نے اس کتاب کا نام "المشہورات" رکھا تھا، مگر بعد میں لوگ اسے "المعلقات" کے نام سے یاد کرنے لگے، اور وقت گزرنے کے ساتھ ساتھ اس کتاب کا اصل نام تاریخ کے اوراق میں ہی باقی رہ گیا۔ عوام و خواص میں یہ مجموعہ اب "سبعہ معلقات" کے نام سے مشہور ہے۔ ان سات معلقات میں سے اکثر وہ قصائد ہیں جو بازارِ عکاظ میں پڑھے گئے تھے۔

معلقات کو ایک اور نام "المَدَّ هَبَات" بھی دیا گیا ہے، جس کا مطلب ہے "سوئے کلمے سے لکھے ہوئے کلام"۔ انہیں یہ نام اس لیے دیا گیا کیونکہ یا تو انہیں سونے سے لکھ کر خانہ کعبہ پر لٹکایا جاتا تھا، یا اس لیے کہ ان کا مضمون سونے جیسے قیمتی خیالات پر مشتمل ہوتا تھا۔

ان اشعار کو "القوائد الطوال" یعنی طویل قصائد بھی کہا جاتا ہے۔

سبعہ معلقات کی مشہور شروحات

سبعہ معلقات کی کئی شروح لکھی گئی ہیں، جن میں سے نمایاں درج ذیل ہیں:

ابو بکر محمد بن القاسم الانباری (متوفی 328ھ)

ابو جعفر احمد بن محمد النحاس النحوی (متوفی 338ھ)

القاضی الامام المحقق ابو عبد اللہ حسن بن احمد بن الحسین الزوزنی (متوفی 486ھ)

ابوزکریا یحییٰ بن علی بن الخطیب التبریزی (متوفی 502ھ)

تاہم ان سب میں سب سے زیادہ شہرت جس شرح کو حاصل ہوئی وہ علامہ زوزنی کی شرح ہے۔ "زوزن" خراسان اور ہرات (موجودہ افغانستان) کے درمیان ایک مشہور شہر تھا، اسی نسبت سے انہیں "زوزنی" کہا جاتا ہے۔ امام سیوطی رحمہ اللہ نے علامہ زوزنی کو نحو اور لغت میں "امام العصر" قرار دیا ہے۔ دنیا بھر میں علامہ زوزنی کی شرح سب سے زیادہ مقبول اور معروف ہے، جو برصغیر کے مدارس اور عرب دنیا میں سبعہ معلقات کے ساتھ شائع ہوتی ہے اور پڑھائی جاتی ہے۔

شعر کی تعریف اور شرعی حدود و حیثیت:

الشَّعْرُ: کلامٌ موزونٌ مُقَفًّى، يدلُّ علی معنی، ویقصد به التأثير فی النفوس

ترجمہ: شعر وہ کلام ہے جو موزوں (وزن میں ہو)، مقفیٰ (قافیہ دار) ہو، اور معنی پر دلالت کرتا ہو، نیز دل پر اثر ڈالنے کی غرض سے کہا گیا ہو۔

قرآن کریم نے شعر کو شانِ نبوت کے لائق تو قرار نہیں دیا:

وَمَا عَلَّمْنَاهُ الشِّعْرَ وَمَا يَنْبَغِي لَهُ^۱ إِنْ هُوَ إِلَّا ذِكْرٌ وَقُرْآنٌ مُبِينٌ (۶۹)

سورۃ یس، آیت: 69

ترجمہ: اور ہم نے ان پیغمبر صلی اللہ تعالیٰ علیہ وسلم کو شاعری نہیں سکھائی اور وہ ان کے شایانِ شان بھی نہیں۔ یہ توفیق ایک نصیحت اور واضح قرآن ہے۔

یہ اس بات کی تاکید ہے کہ قرآن کریم وحی الہی ہے نہ کہ شاعری، اور رسول ﷺ کوئی شاعر نہیں بلکہ نبی ہیں۔

البتہ دیگر شعراء کے لیے نفی اور اثبات دونوں کے ساتھ بیان کیا ہے:

وَالشُّعْرَاءُ يَتَّبِعُهُمُ الْغَاوُونَ (۲۲۴) أَلَمْ تَرَ أَنَّهُمْ فِي كُلِّ وَادٍ يَهِيمُونَ (۲۲۵)
وَأَنَّهُمْ يَقُولُونَ مَا لَا يَفْعَلُونَ (۲۲۶) إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ
كَثِيرًا وَانْتَصَرُوا مِنْ بَعْدِ مَا ظَلَمُوا^۲ وَ سَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ^۳
(۲۲۷)

اور رہے شاعر لوگ؛ تو ان کی پیروی بہکے ہوئے لوگ کیا کرتے ہیں۔ کیا تم نے دیکھا نہیں کہ وہ ہر وادی [خیال] میں بھٹکتے پھرتے ہیں۔ اور وہ ایسی باتیں کہا کرتے ہیں جو خود نہیں کرتے۔ سوائے ان شاعروں کے جو ایمان لائے، جنہوں نے نیک اعمال کیے اور جنہوں نے اللہ تعالیٰ کو کثرت سے یاد کیا اور اپنے اوپر ظلم ہونے کے بعد انہوں نے بدلہ لیا۔ اور ظالم لوگوں کو بہت جلد معلوم ہو جائے گا کہ وہ کس انجام سے دوچار ہونے والے ہیں۔

ان آیات مبارکہ میں فضول گو شعراء کی مذمت کے ساتھ ساتھ اچھے شعراء کی تحسین کی گئی ہے، جو ایمان، عمل صالح اور ذکرِ الہی کے ساتھ شاعری کریں۔ البتہ پہلی قسم کے شعراء کے اشعار

میں بھی اگر حکمت و دانائی کی باتیں ہوں یا ان کو لغت، نسب، جغرافیہ، الفاظ معانی کی تلاش وغیرہ جیسے مقاصد کے تحت پڑھا پڑھایا جائے تو اس کی گنجائش ہے۔ بلکہ یہ ایک مستحسن عمل ہے۔ صحابہ کرام رضی اللہ عنہم سے ان اشعار کا پڑھنا اور سننا اور خود آنجناب صلی اللہ علیہ وسلم سے ان اشعار کا سننا ثابت ہے۔

عَنْ أَبِي بِنِ كَعْبٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: "إِنَّ مِنَ الشَّعْرِ لِحِكْمَةً."

ترجمہ: حضرت ابی بن کعب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: "بیشک کچھ شعر حکمت و دانائی پر مبنی ہوتے ہیں۔"

اس حدیث مبارک سے معلوم ہوتا ہے کہ شاعری اگر حکمت پر مبنی ہو تو قابلِ قدر ہے۔

قرآن و سنت میں شاعری کو کلی طور پر نہیں روکا گیا بلکہ مفید شاعری کی تعریف کی گئی ہے۔ اسلامی حدود شاعری کی حلت و حرمت کا دار و مدار مضمون پر ہے۔ اسلام میں شاعری کے لیے درج ذیل اخلاقی و دینی حدود بیان کی گئی ہیں:

- حلال و اخلاقی موضوعات مثلاً توحید، رسالت، حمدِ خداوندی، مدح رسول ﷺ، حکمت، اخلاق، اصلاح، دعوت وغیرہ سے متعلق شاعری ایک دینی خدمت ہے اور اس پر بہت اجر ہے۔
- اسی طرح ترغیب یا اصلاح اور قوم و ملت یا فرد کی اصلاح کے لیے شاعری بھی جائز و مطلوب ہے۔
- البتہ باطل و فحش کلام، جھوٹ، غیبت، فحاشی، ہجو، غلو وغیرہ سے متعلق اشعار قابلِ مذمت اور حرام ہیں۔

قرآن و سنت کی تفہیم میں اشعار جاہلی کی حیثیت

دورِ جاہلیت میں عرب معاشرہ شاعری کو تمدنی، تاریخی، جنگی اور اخلاقی اظہار کا سب سے مؤثر ذریعہ سمجھتا تھا۔ قبیلوں کی عزت، ذلت، شہرت یا گمنامی کا دار و مدار اکثر شعراء اور ان کے کلام پر ہوتا تھا۔ یہ اشعار ہی ان کے اس معاشرے کی فصیح زبان اور مفہیم کے اظہار کا اصل ذریعہ تھے۔ چونکہ قرآن کریم کی زبان فصیح عربی قریشی لہجہ اور لغت پر مبنی ہے، لہذا اس کے الفاظ، تراکیب، محاورات، اور اشارات کی تفہیم میں دورِ جاہلیت کے عربی اشعار کی بھی بہت اہمیت ہے۔ دورِ جاہلی کے اشعار قرآن کریم کے اسالیب، الفاظ اور بلاغت کو سمجھنے میں مدد دیتے ہیں۔

مفسرین کرام اپنی تفاسیر میں بارہا دورِ جاہلی کے اشعار لاتے ہیں، الفاظ و بلاغتِ قرآنی کی توضیح میں شعرِ جاہلی سے استدلال کرتے ہیں اور شعرِ جاہلی کو معانی، مفردات، کنایہ، مجاز اور قبائلی عرف کے فہم کا ذریعہ بناتے ہیں۔ اسی طرح محدثین کرام بھی لغت و بلاغت کی مشکل الفاظ کی تشریح کے لیے شعرِ جاہلی سے استدلال کرتے ہیں۔

یاد رکھیں کہ شعرِ جاہلی محض عربوں کی فنی میراث نہیں، بلکہ قرآن و حدیث کی زبان کو سمجھنے کے لیے ایک زندہ لغت، ایک تاریخی قاموس، اور ایک فصیح و بلیغ ذائقہ ہے۔

قَالَ سَعِيدُ بْنُ الْمُسَيَّبِ: بَيْنَمَا عُمَرُ بْنُ الْخَطَّابِ - رَضِيَ اللَّهُ عَنْهُ - عَلَى الْمِنْبَرِ، قَالَ: يَا أَيُّهَا النَّاسُ، مَا تَقُولُونَ فِي قَوْلِ اللَّهِ - عَزَّ وَجَلَّ - ﴿أَوْ يَأْخُذْهُمْ عَلَى تَخَوُّفٍ﴾، فَسَكَتَ النَّاسُ، فَقَالَ شَيْخٌ مِنْ بَنِي هَذِيلٍ: هِيَ لُغْتُنَا يَا أَمِيرَ الْمُؤْمِنِينَ، التَّخَوُّفُ: التَّنْقُصُ.

فَخَرَجَ رَجُلٌ فَقَالَ: يَا فُلَانُ، مَا فَعَلَ دِينُكَ؟ قَالَ: تَخَوُّفْتُهُ، أُمِّي: تَنْقَضَتْهُ؛ فَرَجَعَ فَأَخْبَرَ عُمَرَ. فَقَالَ عُمَرُ: أَتَعْرِفُ الْعَرَبُ ذَلِكَ فِي أَشْعَارِهَا؟ قَالَ: نَعَمْ؛ قَالَ شَاعِرُنَا أَبُو كَبِيرٍ الْهَذَلِيُّ يَصِفُ نَاقَةً تَنْقُصُ السَّيْرُ سَنَامَهَا بَعْدَ تَمَكُّهِ وَكِتْنَارِهِ:

تَخَوَّفَ الرَّحْلُ مِنْهَا تَأْمِيًا قَرِداً

كَمَا تَخَوَّفَ عُودَ النَّبْعَةِ السَّفْنُ

فَقَالَ عُمَرُ: يَا أَيُّهَا النَّاسُ، عَلَيْكُمْ بِدِيَوَانِكُمْ شِعْرِ الْجَاهِلِيَّةِ، فَإِنَّ فِيهِ تَفْسِيرَ كِتَابِكُمْ وَمَعَانِي كَلَامِكُمْ.

تفسیر قرطبی؛ تحت سورۃ النحل آیت 47

ترجمہ: سعید بن المسیب فرماتے ہیں کہ ایک مرتبہ حضرت عمر بن خطاب رضی اللہ عنہ منبر پر خطبہ دے رہے تھے، تو آپ نے پوچھا: "اے لوگو! تم اللہ عزوجل کے اس فرمان کے بارے میں کیا کہتے ہو؟ ﴿أَوْ يَأْخُذْهُمْ عَلَى تَخَوُّفٍ﴾ (یعنی: اللہ انہیں آہستہ آہستہ پکڑ لے)؟"

تو لوگ خاموش ہو گئے۔ پھر قبیلہ بنی ہذیل کا ایک بزرگ کھڑا ہوا اور کہنے لگا: "اے امیر المؤمنین! یہ تو ہماری زبان ہے۔ 'التخوف' کا مطلب ہوتا ہے 'تنقص' یعنی کسی چیز میں آہستہ آہستہ کمی واقع ہونا۔"

اس کے بعد ایک شخص باہر نکلا، اور اس نے کسی دوسرے سے پوچھا:

"اے فلاں! تمہارے دین کا کیا حال ہے؟" تو اس نے جواب دیا: "میں نے اس میں تخوف کیا" یعنی "میں نے اس کو کمزور کر دیا"۔ پھر وہ شخص حضرت عمر رضی اللہ عنہ کے پاس واپس آیا اور یہ بات بتائی۔ حضرت عمر رضی اللہ عنہ نے پوچھا: "کیا عرب (زمانہ جاہلیت میں) اپنے اشعار میں بھی اس معنی کو استعمال کرتے تھے؟" اس نے کہا: جی ہاں، ہمارے قبیلہ کا مشہور شاعر ابو کبیر الہذلی اپنی اونٹنی کا حال بیان کر رہا ہے جس کا کوہان مسلسل سفر، مشقت اور چلنے کی وجہ سے رفتہ رفتہ گھٹنے لگا:

اُس اونٹنی سے کجاوہ آہستہ آہستہ کم ہونے لگا

جیسے نبع کی لکڑی کو زندہ رفتہ رفتہ چھیلتا ہے

تو حضرت عمر رضی اللہ عنہ نے فرمایا:

"اے لوگو! تم پر لازم ہے کہ تم اپنے دیوانِ شعر یعنی جاہلیت کے اشعار کو محفوظ رکھو، کیونکہ انہی میں تمہارے قرآن کی تفسیر اور تمہارے کلام کے معانی موجود ہیں۔"

تفسیر قرطبی میں ہی ایک دوسرے مقام پر ہے:

وَالْفَطْرُ: الْإِبْتِدَاءُ وَالْإِخْتِرَاعُ. قَالَ ابْنُ عَبَّاسٍ: كُنْتُ لَا أُدْرِي مَا فَاطِرُ السَّمَاوَاتِ وَالْأَرْضِ، حَتَّى أَتَانِي أَعْرَابِيَّانِ يَخْتَصِمَانِ فِي بَيْتٍ، فَقَالَ أَحَدُهُمَا: أَنَا فَطَرْتُهَا، أَيْ: أَنَا ابْتَدَأْتُهَا.

تفسیر قرطبی؛ تحت سورۃ فاطر آیت 1

فطر کا مطلب "ابتداء اور ایجاد (نئے سرے سے پیدا کرنا)" ہے۔

حضرت عبد اللہ بن عباس رضی اللہ عنہ فرماتے ہیں: "میں نہیں جانتا تھا کہ ﴿فَاطِرُ السَّمَاوَاتِ وَالْأَرْضِ﴾ (آسمانوں اور زمین کے فاطر) کا کیا مطلب ہے، یہاں تک کہ دو بدوی (دیہاتی) میرے پاس ایک کنویں کے معاملے میں جھگڑتے ہوئے آئے۔ ان میں سے ایک نے کہا: 'أَنَا فَطَرْتُهَا' یعنی 'میں نے اس کنویں کو سب سے پہلے شروع کیا ہے (سب سے پہلے کھودا ہے)'۔ تب مجھے پتہ چلا کہ 'فطر' کا مطلب ہوتا ہے: 'جس نے کسی چیز کو ابتداء پیدا کیا ہو۔'"

دو جلیل القدر صحابہ کرام رضی اللہ عنہما کی یہ دو مثالیں شعر جاہلی کی تعلیم کی اہمیت کو واضح کرنے کے لیے کافی ہیں۔

پہلا معلقہ۔ از امرء القیس

تعارف و مقام:

پورا نام امرؤ القیس بن حُجْر الکندی ہے۔ امرؤ القیس کا تعلق مشہور عرب قبیلہ کنده سے تھا۔ ان کے والد حُجْر بن الحارث الکندی یمن کے بادشاہوں میں سے تھے، جو اپنی حکمرانی اور جاہ و جلال میں معروف تھے۔ امرؤ القیس کا نام مختلف کتب میں مختلف انداز میں لیا جاتا ہے: جیسے: امرؤ القیس، ابن حجر، ذو القروح، الملک الضلیل وغیرہ۔ اس کی کنیت ابو وہب ہے۔ اور لقب ذُو الْقُرُوح (چچک کی بیماری کی وجہ سے)، اور الملک الضلیل (گم شدہ یا گمراہ بادشاہ)۔

امرؤ القیس سے عربی کے علاوہ دیگر زبانوں کے لوگ بھی واقف ہیں اور مختلف زبانوں میں اس کی شاعری کے ترجمے بھی ہو چکے ہیں۔ امرؤ القیس بادشاہ زادہ تھا۔ اس کے والد اسے بادشاہ بنانا چاہتے تھے مگر اس نے بادشاہت پر عیاشی اور آوارگی کو ترجیح دی۔ اس کی شاعری میں حسن و عشق کی فطری عکاسی ملتی ہے۔ وہ محبوبہ کے کھنڈرات پر رونے والا پہلا شاعر تھا۔ اس کے قصیدے کا پہلا ہی شعر اس مضمون کو لیے ہوئے ہے۔ اسی کی وجہ سے قدیم عربی شاعری میں "الوقوف علی الاطلال" کی بنیاد پڑی اور اسی کے نقش قدم پر چلتے ہوئے دیگر شعراء بھی "اطلال" پر آنسو بہاتے رہے۔ امرؤ القیس کا یہ طرز عربی شاعروں کے لیے زبردست محرک ثابت ہوا اور شاعروں نے ویران کھنڈرات کو اپنی شاعری میں آباد کر دیا اور "اجڑے دیار" کو ابدی زندگی عطا کر دی۔ امرؤ القیس نے جن الفاظ اور فطری تشبیہات کا استعمال کیا ہے، ان کی نظیر نہیں ملتی۔ اس کی تشبیہات میں کمال درجے کی جدت و ندرت پائی جاتی ہے۔

امرؤ القیس کو جاہلی دور کا پہلا بڑا شاعر تصور کیا جاتا ہے، جس نے عشق، فطرت، اور جنگ کے مضامین کو شعر کے قالب میں بے مثال انداز سے پیش کیا۔ اس کے اشعار میں زندگی کی رنگینیاں، فطری مناظر، رومانویت، شکار اور ہجرت جیسے موضوعات غالب ہیں۔ اس کی زندگی عیاشی، عشق و شباب، اور پھر انتقام کی جدوجہد سے بھرپور تھی۔ اس کے والد حُجْر کو ایک دشمن قبیلے "بنو اسد" نے قتل کر دیا تھا، جس کے بعد امرؤ القیس نے انتقام کی مہم شروع کی۔ اس مہم میں وہ ناکام رہا، اور پھر آخر میں مایوسی کی حالت میں روم کے شہنشاہ قیصر کے دربار پہنچا، مگر وہاں سے بھی مایوس ہوا۔ بعض روایات

کے مطابق قیصر روم نے اسے ایک زہر آلود خلعت دی، جس کو پہننے کے بعد اس کے جسم میں زہر کا اثر ہو گیا اور وہ اسی حالت میں واپسی کے سفر میں انقرہ (ترکیہ) میں فوت ہوا۔

روایت ہے کہ جب اسے باپ کے قتل کی خبر ملی تو پکار اٹھا:

صَبَّحَنِي صَغِيرًا، وَحَمَلَنِي دَمَهُ كَبِيرًا، لَا صَحْوَ الْيَوْمَ وَلَا سُكْرَ غَدًا، وَالْيَوْمَ خَبَرٌ، وَغَدًا أَمْرٌ.

”اس (باپ) نے کم عمری میں مجھے ضائع کیا اور بڑے ہو کر اپنے خون کا بدلہ مجھ پر ڈال دیا، نہ آج ہوش ہے نہ کل مستی، آج شراب ہے، کل جنگ۔“

اس دن اس نے خوب شراب نوشی کی اور اس کے بعد پھر موت تک شراب کو ہاتھ نہیں لگایا۔

امروالقیس کی وفات کی حتمی اور درست تاریخ واضح نہیں، لیکن محققین کے مطابق یہ 530 تا 540ء کے درمیان ہوئی۔ یعنی اس کی وفات اسلام سے تقریباً 80-90 سال قبل ہوئی، لہذا وہ دور اسلام سے قبل ہی فوت ہو چکا تھا اور زمانہ نبوی ﷺ نہیں پایا۔

سبعہ معلقات میں امتیازی مقام:

امروالقیس کی قصیدہ گوئی کو اتنا بلند مقام حاصل ہوا کہ اس کا معلقہ، سبعہ معلقات میں سرفہرست رکھا گیا۔ عربی ادب کے نقاد اور محققین اس کے کلام کو جاہلی شاعری کا نمونہ قرار دیتے ہیں۔

امروالقیس نے قصیدہ گوئی کے جس فنی ڈھانچے کو تشکیل دیا، وہ بعد کے تمام جاہلی و اسلامی شعراء کے لیے نمونہ بن گیا۔ امروالقیس کے کلام خصوصاً اس کے معلقہ کی نمایاں باتیں اور اہم مضامین درج ذیل ہیں:

1. تشبیب (محبوبہ کی یاد اور اس کے حسن کی منظر کشی)

2. رثاء الخلیل (ساتھی کی موت کا نوحہ)

3. وصف الطلل (اجڑ چکے خیموں کا ذکر)

4. فخر اور حماسی انداز

بلاغت و فصاحت کا شاہکار شاعر:

امرو القیس کے اشعار فصاحت، تشبیہ، مجاز اور محاکات کے عمدہ نمونے ہیں۔ ان کی زبان، انداز، تمثیل اور منظر نگاری بعد کے تمام عرب شعرا کے لیے "مدرسہ" بن گئی۔ حتیٰ کہ عربی شعر کے محققین کے مطابق اگر کسی بھی شاعر کو امرؤ القیس سے تشبیہ دی جائے تو یہ اس کے مقام کو پانے کی کوشش نہیں بلکہ اس کے مقام و مرتبہ کی بلندی اور اس سے دوسروں کی عاجزی کے اظہار کی وجہ سے ہوتی ہے۔

امرو القیس کے ہاں فطرت، بارش، بجلی، عورت، اونٹ، گھوڑے اور تلوار کی تصویریں محاکاتی انداز میں دکھائی دیتی ہیں۔ اس کے معلقہ کا یہ مشہور شعر:

مِکْرٍ مِفْرٍ مُقْبِلٍ مُدْبِرٍ مَعًا

كَجُلُودٍ صَخْرِ حَظَّةِ السَّيْلِ مِنْ عَلٍ

ترجمہ: "ایسا گھوڑا جو کبھی آگے بڑھے، کبھی پیچھے ہٹے، ایک ساتھ آگے پیچھے ہو جائے، گویا سیلاب سے گرنے والا پتھر۔"

یہ حماسی تشبیہات عرب ادب کی کلاسیکی مثالوں میں شمار ہوتی ہیں۔

عرب کے اکثر شعراء پر اس کی شاعری کا گہرا اثر رہا۔ اسلامی ادب میں بھی امرؤ القیس کا حوالہ اکثر لغت، نحو، عروض، اور بلاغت کے مباحث میں دیا جاتا ہے۔

منتخب اشعار

قِفَانَبِكَ مِنْ ذِكْرِي حَبِيبٍ وَمَنْزِلٍ... بِسِقْطِ اللَّوَى بَيْنَ الدَّخُولِ فَخَوْ مَلٍ

اے میرے دونوں دوستو! کو؛ تاکہ ہم سب محبوب اور اس کے مکان پر آنسو بہا لیں۔ وہ مکان جو ریت کے ٹیلے کے کنارے پر، مقام دخول اور حومل کے درمیان ہے۔

فَتَوْضِحَ فَأَلْبِقِرَاةٍ لَمْ يَعْفُ رَسْمُهَا... لِمَا نَسَجَتْهَا مِنْ جَنُوبٍ وَشَنَائِلٍ

جس کے ایک طرف مقام توضیح اور دوسری جانب مقراۃ واقع ہیں۔ اس مقام کے نشانات ابھی تک مٹے نہیں ہیں؛ شمالی اور جنوبی ہواؤں کے چلنے کے سبب سے۔

تَرَى بَعَرَ الْأُرْآمِ فِي عَرَصَاتِهَا... وَقِيعَانَهَا كَأَنَّهُ حَبُّ فُلْفُلٍ

تمہیں سفید ہرنون کی میٹنیاں اس کے صحنوں میں، اور اس کے میدانوں میں یوں بکھری نظر آرہی ہیں، جیسے وہ سیاہ مرچ کے دانے ہیں۔

كَأَنِّي غَدَاةَ الْبَيْنِ يَوْمَ تَحْمَلُوا... لَدَى سَمَرَاتِ الْحَيِّ نَاقِفُ حَنْظَلٍ

میں اس جدائی والے دن؛ جب کہ وہ لوگ روانہ ہو رہے تھے، تو میں قریب ہی ببول کے درختوں کی آڑ سے یہ منظر دیکھ کر یوں آنسو بہا رہا تھا، جیسے کوئی حنظل توڑنے والا ہو۔

وَقُوفًا بِهَا صَحْبِي عَلَى مَطِيئِهِمْ... يَقُولُونَ لَا تَهْلِكْ أَسَى وَتَجَمَّلِ

میرے دوستوں نے میری بات سن کر اپنی سواریاں وہاں روک لیں۔ اور کہنے لگے: تم مارے افسوس کے اپنے آپ کو ہلاک نہ کرو، اور صبر جمیل سے کام لو۔

یہ پہلے پانچ اشعار ہیں۔ جن میں وقوف علی الطلال اور رثاء علی الخلیل کیا گیا ہے۔

وَقَدْ أَغْتَدِي وَالطَّيْرَ فِي وَكُنَائِهَا... بِمُنْجَرِدٍ قَيْدِ الْأَوَابِدِ هَيْكَلِ

مَكْرٍ مَفَرٍّ مُقْبِلٍ مُدِيرٍ مَعًا... كَجَلُودِ صَخْرٍ حَظَّهِ السَّيْلُ مِنْ عَلٍ
كُمَيْتٍ يَزِلُّ اللَّبْدُ عَنْ حَالٍ مَتْنِهِ... كَمَا زَلَّتِ الصَّفْوَاءُ بِالْمُتَنَزِّلِ
عَلَى الذَّبْلِ جَبَّاشٍ كَأَنَّ اهْتِزَامَهُ... إِذَا جَاشَ فِيهِ حَبِيئُهُ غَلِيٌّ مَزْجَلٍ
مَسَحَ إِذَا مَا السَّابِحَاتُ عَلَى الْوَيْ... أَثَرْنَ الْغُبَارَ بِالْكَدِيدِ الْمُرْكَلِ
يُزِلُّ الْغُلَامَ الْخِفَّ عَلَى صَهَوَاتِهِ... وَيُلْوِي بِأَثْوَابِ الْعَنِيفِ الْمُثْقَلِ
دَرِيرٍ كَخُذْرُوفِ الْوَلِيدِ أَمْرَهُ... تَتَابَعُ كَفِّيهِ بِخَيْطٍ مُوَصَّلِ
مذکورہ اشعار میں گھوڑے کی تعریف کی گئی ہے۔